

01/07/2026

आकाशवाणी ईटानगर

केंद्रीय मंत्री शिवराज सिंह चौहान और किरिन रिजिजू ने अरुणाचल प्रदेश दौरे के दूसरे दिन, राज्य के मुख्यमंत्री पेमा खांडू के साथ राज्य के प्रभावित क्षेत्रों का हवाई सर्वेक्षण किया। इस दल ने पहले ईस्ट सियांग जिले के पासीघाट का सर्वेक्षण किया, जो सबसे अधिक प्रभावित क्षेत्रों में से एक है, और फिर बोइंग गांव जाकर जमीनी स्तर पर हुए नुकसान का जायजा लिया। अचानक आई बाढ़ और भूस्खलन से गांव के 20 से अधिक मकान जलमग्न हो गए हैं और धान के खेतों, खड़ी फसलों और पशुधन को व्यापक नुकसान पहुंचा है, जिससे कई परिवार तबाही से जूझ रहे हैं। मंत्रियों ने नीपको कॉलोनी में स्थापित अस्थायी राहत शिविरों का भी दौरा किया।

अब तक अरुणाचल में मरने वालों की संख्या चार है, जबकि राज्य में इक्कीस लोग घायल हुए हैं; यहाँ के सभी 28 जिलों में कुल मिलाकर नब्बे हजार चार सौ निन्यानबें लोग प्रभावित हुए हैं। सबसे ज्यादा प्रभावित लोग अपर सियांग, सियांग, क्रा दादी और ईस्ट कामेंग जिले में पाए गए।

00000000000000000000

केंद्र सरकार ने 'विकसित भारत G RAM G एक्ट, 2025' के तहत मजदूरी की नई दरें तय की हैं, जो आज से लागू हो गई हैं। ग्रामीण विकास मंत्रालय की ओर से जारी सूचना के मुताबिक, सभी राज्यों और केंद्र शासित प्रदेशों में मजदूरी की दरें बढ़ाई गई हैं।

इसमें कहा गया है कि पहली बार 300 रुपये प्रति दिन की अंतरिम बेस तय की गई है, ताकि यह पक्का किया जा सके कि इस कार्यक्रम के तहत तय कोई भी मजदूरी दर इस लेवल से कम न हो। उत्तर प्रदेश, बिहार, झारखंड, पश्चिम बंगाल, असम, अरुणाचल प्रदेश और हिमाचल प्रदेश जैसे राज्यों में मजदूरी दरों में 15 से 25 प्रतिशत तक की बड़ी बढ़ोतरी हुई है। मंत्रालय ने बताया कि अरुणाचल प्रदेश और नागालैंड में सबसे ज्यादा, लगभग चौबीस दशमलब पांच प्रतिशत की बढ़ोतरी हुई है। जिन राज्यों में पहले से ही मजदूरी दरें ज्यादा थीं, वहां भी दरों में बढ़ोतरी की गई है।

000000000000000000000000

केंद्रीय कृषि मंत्री शिवराज सिंह चौहान ने आज ईटानगर के लोक भवन में राज्यपाल लेफ्टिनेंट जनरल केटी परनाइक से मुलाकात की। उन्होंने हाल ही में आई बाढ़ से हुए नुकसान के साथ-साथ सिंचाई, कनेक्टिविटी और ग्रामीण बुनियादी ढांचे को मजबूत करने, जैविक खेती और अधिक मूल्य वाली फसलों को बढ़ावा देने, कौशल विकास, कृषि-तकनीक और बाजार से जुड़ाव पर चर्चा की। राज्यपाल ने अरुणाचल प्रदेश की कृषि के क्षेत्र में अपार संभावनाओं पर प्रकाश डाला और जोर दिया कि केंद्र सरकार के विशेष सहयोग से राज्य टिकाऊ और अधिक मूल्य वाली कृषि का एक प्रमुख केंद्र बन सकता है।

उन्होंने कहा कि बुनियादी ढांचे को मजबूत करने, जैविक खेती को बढ़ावा देने, आधुनिक तकनीक अपनाने और बाजार कनेक्टिविटी में सुधार करने से ग्रामीण अर्थव्यवस्था को बढ़ावा मिलेगा और 'आत्मनिर्भर अरुणाचल', 'विकसित अरुणाचल' और 'विकसित भारत' के विजन में योगदान मिलेगा।

राज्यपाल ने किसानों को सशक्त बनाने और युवाओं के लिए रोजगार के अवसर पैदा करने के लिए आधुनिक तकनीक, कौशल विकास, कृषि-स्टार्टअप और बाजार से बेहतर जुड़ाव के महत्व पर भी जोर दिया। केंद्रीय मंत्री ने राज्यपाल को अरुणाचल प्रदेश के विकास और कृषि क्षेत्र की प्रगति के लिए पूर्ण सहयोग और सहायता का आश्वासन दिया।

000000000000000000000000

तवांग की जिला उपायुक्त और जिला चुनाव अधिकारी, नामग्याल आंगमो (Namgyal Angmo) ने आज जिले की सभी मान्यता प्राप्त के प्रतिनिधियों के साथ एक बैठक की। इस बैठक का मकसद वोटर लिस्ट के चल रहे 'विशेष गहन संशोधन' की प्रगति की समीक्षा करना था। बैठक में मौजूद लोगों को संबोधित करते हुए, उन्होंने एक स्वतंत्र, निष्पक्ष और समावेशी चुनावी प्रक्रिया सुनिश्चित करने में सामूहिक भागीदारी के महत्व पर जोर दिया। उन्होंने सभी सदस्यों से अपील की है कि वे घर-घर जाकर सत्यापन और गणना इकट्ठा करने के दौरान बूथ लेवल ऑफिसरों की मदद करने के लिए अपने बूथ लेवल एजेंटों को सक्रिय रूप से शामिल करें, ताकि हर योग्य वोटर का नाम शामिल हो सके और वोटर लिस्ट सटीक, पारदर्शी और त्रुटि-मुक्त बनी रहे।

000000000000000000000000

मौसम विज्ञान केंद्र ईटानगर ने पापुमपारे समेत पंद्रह जिलों के लिए येलो अलर्ट जारी की है। इन जिलों में गरज के साथ बिजली गिरने और अलग-अलग स्थानों पर भारी बारिश होने की संभावना है।

000000000000000000000000

पुरुषों के क्रिकेट में, भारत आज (Chester-le-Street) चेस्टर-ले-स्ट्रीट के रिवरसाइड ग्राउंड में 5 मैचों की सीरीज़ के पहले T20 इंटरनेशनल मैच में इंग्लैंड का सामना करेगा। यह मैच भारतीय समयानुसार रात 10 बजे शुरू होगा।

00000000000000000000

फुटबॉल में, आज रात (Atlanta) अटलांटा में फ़ीफ़ा वर्ल्ड कप के 'राउंड ऑफ़ 32' मैच में इंग्लैंड का मुक़ाबला डेमोक्रेटिक रिपब्लिक ऑफ़ कांगो से होगा। 'राउंड ऑफ़ 32' के अन्य मैचों में, (Seattle) सिटल में (Belgium) बेल्जियम का मुक़ाबला (Senegal) सेनिगल से होगा, जबकि सांता क्लारा, (California) कैलिफ़ोर्निया में USA का मुक़ाबला Bosnia और Herzegovina से होगा।

00000000000000000000